

# కావలికోట

యెహోవా రాజ్యాన్ని ప్రకటిస్తోంది



లోకాంతమంటే  
మీరు భయపడాలా?

కావలికోట అనే ఈ పత్రిక, విశ్వ పరిపాలకుడైన యెహోవా దేవుణ్ణి పునరుద్ధరించే పథకంలో పరిపాలిస్తున్న దేవుని రాజ్యం త్వరలో చెడుతనాన్ని పూర్తిగా తీసివేసి, భూమిని నుండరమైన ఉద్యానవనంలా మారుస్తుందనే మంచివార్త చెబుతూ ఇది ప్రజలకు ఊరటనిస్తుంది. మనం నిరంతరం జీవించడం కోసం తన ప్రాణాన్ని అర్పించి, ప్రస్తుతం దేవుని రాజ్యాన్ని పరిపాలిస్తున్న యేసుక్రీస్తు మీద విశ్వాసం ఉంచమని ప్రోత్సహిస్తుంది. 1879 నుండి క్రమం తప్పకుండా ప్రచురితమౌతున్న ఈ పత్రికకు రాజకీయాలతో ఎలాంటి సంబంధమూ లేదు. దీనికి బైబిల్ అధారం.

మీకు ఇంకా ఎక్కువ తెలుసుకోవాలనుందా?  
మీ ఇంట్లోనే ఉచితంగా బైబిలు గురించి నేర్చుకోవాలనుందా?

అయితే [www.jw.org](http://www.jw.org) వెబ్‌సైట్‌ని సందర్శించండి లేదా ఈ కింది చిరునామాకు రాయండి.

INDIA:  
Jehovah's Witnesses  
Post Box No. 6440, Yelahanka  
Bangalore 560 064, KAR.

ప్రపంచవ్యాప్తంగా ఉన్న అన్ని చిరునామాల కోసం  
[www.jw.org/contact](http://www.jw.org/contact) చూడండి.

ఈ ప్రచురణ అమ్మకానికి కాదు. ఇది ప్రపంచవ్యాప్తంగా జరుగుతున్న బైబిలు విద్యాపనిలో భాగంగా స్వల్పవర్ధన విరాళాల సహాయంతో ప్రచురించబడుతోంది. ప్రత్యేకంగా సూచించబడని లేఖనాలు పరిశుద్ధ గ్రంథము నుండి ఉద్ఘాటించబడ్డాయి. కొన్ని లేఖనాల్లో విషయాన్ని సోక్సి చెప్పడానికి **విటనాలు ముద్దకాలు** ఉపయోగించబడ్డాయి. లేఖనం ఉన్నట్లైతే **NW** అని ఉంటే అది ఆంగ్ల భాషలోని పరిశుద్ధ లేఖనముల సూతనలో ఆనునాదము—చెప్పబడేంతో కూడినది నుండి అనువదించబడిందని అర్థం.

Published and Printed by The Watch Tower Bible and Tract Society of India at 927/1 Addevishwanathapura, Rajanukunte, Bangalore 561 203, Karnataka. మీ ఉత్తరాలను ఈ చిరునామాకు పంపించండి: Post Box No. 6441, Yelahanka, Bangalore 560 064, Karnataka. Periodicals Postage Paid at Brooklyn, NY, and at additional mailing offices. **POSTMASTER:** Send address changes to Watchtower, 1000 Red Mills Road, Wallkill, NY 12589-3299. © 2013 Watch Tower Bible and Tract Society of Pennsylvania. సర్వహక్కులు మామే. Printed in India.

ప్రతీ సంచిక ముద్రణ:

4,49,78,000 ప్రతులు, 204 భాషల్లో జనవరి - మార్చి 2013

ముఖపత్ర ఆంశం:

**లోకాంతం—భయపడుతున్నారా?  
ఎదురుచూస్తున్నారా?  
విసిగిపోయారా?** 4వ పేజీ

ఇంకా ఈ సంచికలో

మా పాఠకులకు 3

దేవునికి దగ్గరవ్వండి

—‘నీవు ఈ సంగతుల్ని పసిబాలలకు బయలుపర్చావు’ 9

బైబిలు జీవితాలను మారుస్తుంది 10


వారి విశ్వాసాన్ని అనుసరించండి

—‘అతను మృతినొందినా, మాట్లాడుతున్నాడు’ 12

ఈ ప్రశ్నలకు బైబిలు ఇచ్చే జవాబులు 16



ఇంటర్నెట్‌లో మరిన్ని ఆర్టికల్స్ చదవండి | [www.jw.org](http://www.jw.org)



**FOR YOUNG PEOPLE—Beware of Jealousy!**

మిర్యాము, అహరోనులు తమ తమ్ముడు మోషే మీద అసూయపడినప్పుడు ఏమి జరిగిందో తెలుసుకోండి.

(BIBLE TEACHINGS కింద TEENAGERS చూడండి)




**MY BIBLE LESSONS**

“థాంక్యూ” చెప్పడం ఎంత ముఖ్యమో మీ చిన్నారులకు నేర్పించండి.

(BIBLE TEACHINGS కింద CHILDREN చూడండి)

ఇంటర్నెట్‌లో వివిధ పార్మాట్‌లలో  
లభ్యమౌతున్న ఈ పత్రికను  
డాన్‌లోడ్ చేసుకోండి







## మా పాఠకులకు

మీరు ఇప్పుడు చదువుతున్న పత్రికను ప్రచురించడం 1879 జూలైలో మొదలైంది. అప్పటినుండి మారుతున్న కాలంతోపాటు ఈ పత్రికలో కూడా ఎన్నో మార్పులు వచ్చాయి. (పై చిత్రాలు చూడండి.) ఈ సంచిక నుండి మీరు కావల్సికోటలో మరిన్ని మార్పులు చూస్తారు. అవి ఏంటి?

రెండవ పేజీలోని విషయసూచికలో ఉన్న “ఇంటర్నెట్లో మరిన్ని ఆర్టికల్స్ చదవండి” అనే శీర్షికను చూడండి. ప్రతీ నెల ఆ శీర్షిక కింద [www.jw.org](http://www.jw.org) వెబ్సైట్లో మాత్రమే అందుబాటులో ఉండే ఆర్టికల్స్ పేర్లు ఉంటాయి. కొన్ని ఆర్టికల్స్ ఇంటర్నెట్లోనే ఎందుకుంటాయి?

చాలా దేశాల్లో, తమకు కావాల్సిన సమాచారాన్ని ఇంటర్నెట్లో చదివేవాళ్ళ సంఖ్య రోజురోజుకీ పెరుగుతోంది. అలా చదవడం వాళ్ళకు ఎంతో సౌకర్యంగా కూడా ఉంటోంది. ఇంటర్నెట్లో మాత్రమే దొరికే సమాచారాన్ని చూడడానికి ఒక్క క్లిక్ చాలు. ఎన్నో పుస్తకాలు, పత్రికలు, వార్తాపత్రికలు కూడా ఇంటర్నెట్లో చదవొచ్చు.

దీన్ని మనసులో ఉంచుకొని, మేము [www.jw.org](http://www.jw.org) అనే మా వెబ్సైట్ ఆసక్తికరంగా, సౌకర్యంగా ఉండేలా ఇటీవల దాని స్వరూపాన్ని పూర్తిగా మార్చేశాం. ఆ వెబ్సైట్ని సందర్శించేవాళ్ళు 430 కంటే ఎక్కువ భాషల్లో ఉన్న ప్రచురణలను చదవొచ్చు. ఇప్పటివరకూ మా ముద్రిత పత్రికల్లో వచ్చిన కొన్ని శీర్షికలు ఇకనుండి మా వెబ్సైట్లో మాత్రమే వస్తాయి, దాన్ని సందర్శించేవాళ్ళు ఈ నెల నుండి వాటిని కూడా చదవొచ్చు.\*

\* ఇంటర్నెట్లో మాత్రమే అందుబాటులో ఉండే కొన్ని ఆర్టికల్స్: “For Young People” (మన యువతకు) అనే ఆర్టికల్ యువతీయువకులు బైబిలును క్షుణ్ణంగా అధ్యయనం చేయడానికి సహాయపడుతుంది. “My Bible Lessons” (బైబిలు పాఠాలు నేర్చుకుందాం) అనే సీరీస్లోని ఆర్టికల్స్ మూడు లేదా అంతకన్నా తక్కువ వయసున్న తమ చిన్నారలకు నేర్పించేలా తల్లిదండ్రులకు ఉపయోగపడతాయి.

ఇకనుండి చాలా ఆర్టికల్స్ ఇంటర్నెట్లో మాత్రమే వస్తాయి కాబట్టి, ఈ సంచిక నుండి కావల్సికోట పత్రికలో 32 పేజీలకు బదులు 16 పేజీలే ఉంటాయి. కావల్సికోట ఇప్పటికే 204 భాషల్లో ప్రచురితం అవుతోంది. ఇకనుండి 16 పేజీలే కాబట్టి ఈ పత్రికను మరిన్ని భాషల్లోకి అనువదించే అవకాశం ఉంది.

ఈ మార్పుల వల్ల, ప్రాణాల్ని రక్షించే బైబిలు సందేశాన్ని ఇంకా ఎక్కువమందికి అందించగలమని ఆశిస్తున్నాం. బైబిలు మీద గౌరవంతో అది నిజంగా ఏమి బోధిస్తోందో తెలుసుకోవాలనుకునే మా పాఠకులందరికీ అవగాహన కల్పించే ఆసక్తికరమైన విషయాలను ముద్రిత పత్రికల రూపంలోనూ, ఇంటర్నెట్లోనూ విరివిగా అందించాలని నిశ్చయించుకున్నాం.

(w13-E 01/01)

## ప్రకాశకులు

ఇంటర్నెట్



“The Watchtower—Published Since 1879” అనే

వీడియో క్లిప్ చూడండి

(NEWS కింద The

Watchtower—No Other Magazine Comes Close చూడండి)



ముఖపత్ర అంశం: లోకాంతమంటే మీరు భయపడాలా?

## లోకాంతం

భయపడుతున్నారా?

ఎదురుచూస్తున్నారా?

విసిగిపోయారా?

మాయా క్యాలెండరు ప్రకారం, ప్రపంచవ్యాప్తంగా పెనుమార్పులు వస్తాయని చాలామంది చెప్పిన తేదీ 2012 డిసెంబరు 21. దాని గురించి మీరేమంటారు? మీరు ఊహించుకున్నట్టు జరగనందుకు బహుశా మీరు ఉపశమనం పొందివుంటారు, నిరుత్సాహపడి ఉంటారు లేదా విసుగుచెంది ఉంటారు. అది లోకాంతం గురించిన మరో తప్పుడు జోస్యమేనా?

బైబిలు చెబుతున్న 'లోకాంతం' సంగతేంటి? (మత్తయి 24:3, పవిత్ర గ్రంథము, కతోలిక అనువాదము) కొందరు భూమి కాలిపోతుందని భయపడతారు. ఇంకొందరు అంతం వచ్చినప్పుడు ఎలా ఉంటుందో చూడాలని ముచ్చటపడతారు. అయితే చాలామంది అంతం వస్తుందని ఎంతోకాలంగా ఎదురుచూసే చూసీ విసిగిపోయారు. ఇంతకీ ఇన్ని ఊహాగానాలకు తెరతీసిన ఆ అంతం వాస్తవమా లేక కల్పితమా?

లోకాంతం గురించి బైబిలు నిజంగా ఏమి చెబుతుందో తెలుసుకుంటే మీరు ఆశ్చర్యపోతారు. అంతేకాదు, అది ఎప్పుడు వస్తుందా అని ఎదురుచూస్తారు. కొందరైతే తాము అనుకున్న సమయానికి అంతం రానందుకు చాలా విసిగిపోతారని కూడా బైబిలు వివరిస్తోంది. లోకాంతం గురించి తరచూ తలెత్తే కొన్ని ప్రశ్నలకు బైబిలు ఇచ్చే జవాబులు ఏమిటో దయచేసి పరిశీలించండి.



ఈ భూమి కాలి  
బూడిదైపోతుందా?

**బైబిలు ఇలా చెబుతోంది:** “భూమి యెన్నటికిని కదలకుండునట్లు  
[దేవుడు] దానిని పునాదులమీద స్థిరపరచెను.”—కీర్తన 104:5.

ఈ భూమి అగ్నిపల్ల గానీ మరి దేనిపల్ల గానీ నాశనమైపోదు. నిజానికి, ఈ భూమే మనుషులకు నిత్య నివాసమని బైబిలు బోధిస్తోంది. కీర్తన 37:29 ఇలా చెబుతోంది: “నీతిమంతులు భూమిని స్వతంత్రించుకొందురు, వారు దానిలో నిత్యము నివసించెదరు.”—కీర్తన 115:16; యెషయా 45:18.

దేవుడు భూమిని సృష్టించిన తర్వాత, అది ‘చాలమంచిగా’ ఉండన్నాడు, ఆయన అభిప్రాయం ఇప్పటికీ అదే. (ఆదికాండము 1:31) భూమిని నాశనం చేయాలన్న ఆలోచన ఆయనకు ఎంతమాత్రం లేదు సరికదా ‘భూమిని నశింప జేయువారిని నశింపజేస్తానని,’ దానికి శాశ్వత నష్టం వాటిల్లకుండా కాపాడతానని ఆయన మాటిస్తున్నాడు.—ప్రకటన 11:18.

మరైతే 2 పేతురు 3:7 చెప్పేదేమిటని మీకు అనుమానం రావచ్చు. ఆ వచనంలో ఇలా ఉంది: ‘ఇప్పుడున్న ఆకాశం, భూమి అగ్ని కోసం నిలువచేయబడ్డాయి.’ అంటే దానర్థం, భూమి కాలి బూడిదైపోతుందని కాదా? నిజానికి బైబిలు కొన్నిసార్లు “ఆకాశం,” “భూమి,” “అగ్ని” వంటి పదాలను సూచనార్థకంగా, గుర్తులుగా వాడుతుంది. ఉదాహరణకు, ఆదికాండము 11:1లో ఇలా ఉంది: “భూమియందంతట ఒక్క భాషయు ఒక్క పలుకును ఉండెను,” ఇక్కడ, మానవ సమాజాన్ని సూచించడానికి “భూమి” అన్న పదాన్ని ఉపయోగించారు.

రెండవ పేతురు 3:7కు ముందూ తర్వాతా ఉన్న వచనాలు చూస్తే, అక్కడ పరలోకాన్ని, భూమిని, అగ్నిని కూడా గుర్తులుగానే వాడారని తెలుస్తోంది. 5, 6 వచనాలు నోవహు కాలానికి, మన కాలానికి మధ్య ఉన్న ఒక పోలిక గురించి చెబుతున్నాయి. ఆయన కాలంలో ఆ ప్రాచీన లోకం నాశనమైంది. అయినా మన గ్రహమేమీ ఉనికిలో లేకుండాపోలేదు. కానీ, ఆ జలప్రళయం అప్పుడున్న క్రూర మానవ సమాజం అనే ‘భూమిని’ తుడిచిపెట్టేసింది. ఆ భూసమాజాన్ని పరిపాలిస్తున్న ‘ఆకాశం’ లాంటి ప్రజల్ని కూడా అది మింగేసింది. (ఆదికాండము 6:11) సరిగ్గా అలాగే ఇప్పుడున్న దుష్ట మానవ సమాజం, అవినీతికర ప్రభుత్వాలు కూడా అగ్నిలో కాలిపోయినట్లు నామరూపాల్లేకుండా పోతాయని 2 పేతురు 3:7 ప్రవచించింది.

లోకాంతమప్పుడు  
ఏమి జరుగుతుంది?

**బైబిలు ఇలా చెబుతోంది:** “లోకమును దాని ఆశయు  
గతించిపోవుచున్నవి గాని, దేవుని చిత్తమును జరిగించువాడు  
నిరంతరమును నిలుచును.”—1 యోహాను 2:17.

ఇక్కడ, గతించిపోయే “లోకము” భూమి కాదుగానీ దేవుని ఇష్టప్రకారం జీవించని మానవజాతి. ఒక డాక్టరు, రోగి ప్రాణాలను కాపాడడానికి క్యాన్సర్ కంటిని తొలగించినట్లే, మంచి ప్రజలు భూమ్మీద ఆనందంగా జీవించడానికి దేవుడు దుష్ట ప్రజలను ‘నిర్మూలిస్తాడు.’ (కీర్తన 37:9) ఆ రకంగా చూస్తే ‘లోకాంతం’ రావడం మంచిదే.



బైబిలు అనువాదాలు “విధానాంతం,” “యుగసమాప్తి” అనే పదాలు వాడి, ‘లోకాంతం’ అంటే భూమికి అంతం కాదనే విషయాన్ని చెప్పకనే చెబుతున్నాయి. (మత్తయి 24:3; NW) అంతం వచ్చినప్పుడు మానవజాతి, భూమి నాశనమైపోవు కాబట్టి, అంతం ఒక కొత్త యుగానికి, కొత్త విధానానికి తెరతీస్తుందనడం సమంజసమేనంటారా? బైబిలు అవుననే చెబుతోంది, అందులో “రాబోవు లోకం” గురించిన ప్రస్తావన కనిపిస్తుంది.—మార్కు 10:30.

రాబోయే ఆ కాలాన్ని యేసు “నవ యుగం” అని పిలిచాడు. ఆ కాలంలో యేసు మానవజాతిని దేవుడు కోరుకున్న స్థితికి తీసుకువస్తాడు. (మత్తయి 19: 28, పవిత్ర గ్రంథం, వ్యాఖ్యాన సహితం) అదెలా ఉంటుందంటే...

- మనం సురక్షితంగా, సుభిక్షంగా ఉండే అందమైన ఉద్యానవనంలాంటి భూమిపై ఆనందంగా జీవిస్తాం.—యెషయా 35:1; మీకా 4:4.
- మనం చేసే పనికి ఒక సంకల్పం ఉంటుంది, దాన్ని మనస్ఫూర్తిగా చేస్తాం, అప్పుడు మనకెంతో సంతృప్తి కలుగుతుంది. —యెషయా 65:21-23.
- మనకున్న రోగాలన్నీ నయమైపోతాయి.—యెషయా 33:24.
- వృద్ధులందరూ యవ్వనులొక్కటారు.—యోబు 33:25.
- చనిపోయినవాళ్లు మళ్ళీ బ్రతుకుతారు.—యోహాను 5:28, 29.

మనం “దేవుని చిత్తం” చేస్తే, అంటే దేవుడు చెప్పింది చేస్తే లోకాంతం గురించి భయపడం. నిజానికి అదెప్పుడు వస్తుందా అని ఎదురుచూస్తాం.

లోకాంతం నిజంగా  
దగ్గరపడిందా?

బైబిలు ఇలా చెబుతోంది: ‘మీరు ఈ సంగతులు జరగడం చూసినప్పుడు దేవుని రాజ్యం సమీపమైందని తెలుసుకోండి.’  
—లూకా 21:31.

ప్రొఫెసర్ రిచర్డ్ కైల్ , ద లాస్ట్ డేస్ ఆర్ హియర్ ఎగైన్ అనే తన పుస్తకంలో ఇలా రాశారు: ‘సమాజంలో అలజడి రేగినప్పుడు, గందరగోళ పరిస్థితి నెలకొన్నప్పుడు లోకాంతం దగ్గరపడిందనే ఊహగానాలు అంతటా వ్యాపిస్తాయి.’ అలాంటి పరిస్థితి ఎందుకు తలెత్తిందో అర్థంకానప్పుడు అలా జరిగే అవకాశాలు ఎక్కువగా ఉంటాయి.

అయితే, లోకాంతం గురించి రాసిన బైబిలు ప్రవక్తలు తమ కాలాల్లోని కలవ రపెట్టే సంఘటనలను వివరించాలనే ఉద్దేశంతో దాని గురించి రాయలేదు. కానీ రాబోయే లోకాంతమప్పుడు జరిగే సంఘటనలను వర్ణించాలనే ఉద్దేశంతో దేవుడే వాళ్లతో అలా రాయించాడు. ఆ ప్రవచనాల్లో కొన్నిటిని పరిశీలించి, అవి మన కాలంలో నెరవేరుతున్నాయో లేదో మీరే చూడండి.



- యుద్ధాలు, కరువులు, భూకంపాలు, ప్రాణాంతకమైన రోగాలు.  
—మత్తయి 24:7; లూకా 21:11.
- గమనార్హంగా పెరిగిపోతున్న నేరాలు.—మత్తయి 24:12.
- మనిషి చేతుల్లో పతనమాతున్న భూమి.—ప్రకటన 11:18.
- దేవుణ్ణి పక్కనబెట్టి తమను, డబ్బును, సుఖభోగాల్ని ప్రేమించే మనుషులు.—2 తిమోతి 3:2, 4.
- తెగిపోతున్న కుటుంబ బంధాలు.—2 తిమోతి 3:2, 3.
- అంతం ముంచుకొస్తుందని చూపించే రుజువుల్ని గమనించని వైఖరి.  
—మత్తయి 24:37-39.
- ప్రపంచమంతటా వ్యాపిస్తున్న దేవుని రాజ్య సువార్త.—మత్తయి 24:14.

‘ఈ సంగతులన్నీ జరగడం’ చూసినప్పుడు లోకాంతం దగ్గరపడింది అనే విషయం తెలుసుకోమని యేసు చెప్పాడు. (మత్తయి 24:33) ఈ రుజువులన్నిటినీ బట్టి అంతం దగ్గరపడిందని యెహోవాసాక్షులు బలంగా నమ్ముతారు. వాళ్లు 236 దేశాల్లో ప్రకటిస్తూ తమ విశ్వాసం గురించి వేరేవాళ్లకు చెబుతున్నారు.

అంతం గురించిన ఊహా  
గానాలు నిజమవనంత  
మాత్రాన అది ఎప్పటికీ  
రాదనే అనుకోవాలా?

**బైబిలు ఇలా చెబుతోంది:** ‘లోకులు—నెమ్మదిగా ఉంది, భయమేమీ లేదని చెప్పుకుంటున్నప్పుడు, గర్భిణి స్త్రీకి ప్రసవవేదన వచ్చినట్లు వారికి ఆకస్మాత్తుగా నాశనం తటస్థించును గనుక వారెంత మాత్రం తప్పించుకోలేరు.’—1 థెస్సలోనీకయులు 5:3.

బైబిలు లోకాంతాన్ని నిండు చూలాలికి ఆకస్మాత్తుగా వచ్చే పురిటి నొప్పులతో పోలుస్తోంది. ఆ నొప్పులు తప్పకుండా వస్తాయి, అందులో ఏమాత్రం సందేహం లేదు. నెలలు నిండినప్పుడు గర్భవతి పరిస్థితి ఎలా ఉంటుందో అంతం దగ్గర పడినప్పుడు లోకం పరిస్థితి కూడా అలాగే ఉంటుంది. కాబోయే తల్లికి తనలో అంతకంతకూ కలిగే మార్పుల వల్ల కాన్పు దగ్గరపడిందని తెలుస్తుంది. డాక్టరు కాన్పు తేదీని అంచనా వేసివుంటాడు; కానీ బిడ్డ ఆ సమయానికే పుట్టివుండకపోవచ్చు, అయినా బిడ్డ త్వరలోనే తప్పక పుడుతుందని ఆమెకు తెలుసు. అలాగే, లోకాంతం గురించి చాలామంది తప్పుడు ఊహాగానాలు చేసినంత మాత్రాన, ఇవి అంత్యదినాలు అని చూపించే సూచనలు తప్పిపోవు.—2 తిమోతి 3:1.

‘లోకాంతం దగ్గరపడిందని చూపించే రుజువులు కొట్టొచ్చినట్లు కనిపిస్తున్నా చాలామంది వాటిని ఎందుకు పట్టించుకోవట్లేదు?’ అని మీరు అనుకోవచ్చు. అంతం దగ్గరపడినప్పుడు చాలామంది రుజువుల్ని పట్టించుకోరని బైబిలు చెబుతోంది. వాళ్లు ప్రపంచంలో పరిస్థితులు విషమిస్తున్నాయని, తాము అంత్యదినాల్లో జీవిస్తున్నామని గుర్తించరు, పైగా గుర్తించేవాళ్ళను ఎగతాళి చేస్తూ,



‘పితరులు నిద్రించింది మొదలుకొని సమస్తం సృష్టి ఆరంభాన ఉన్నట్టే నిలిచి వున్నదే’ అంటారు. (2 పేతురు 3:3, 4) ఒక్క మాటలో చెప్పాలంటే, అంత్యది నాలకు రుజువులు స్పష్టంగా ఉన్నా చాలామంది పట్టించుకోరు.—మత్తయి 24: 38, 39.

లోకాంతం దగ్గరపడింది అనడానికి బైబిలు ఇచ్చే రుజువుల్లో కొన్నిటిని మాత్రమే ఈ ఆర్టికల్‌లో పరిశీలించాం.\* మీరు మిగతావాటి గురించి కూడా తెలుసుకోవాలనుకుంటున్నారా? అయితే, యెహోవాసాక్షులు ఉచితంగా బైబిలు అధ్యయనాలు నిర్వహిస్తారు, వాళ్లను సంప్రదించండి. మీ ఇంట్లోగానీ, మీకు అనువుగా ఉండే వేరే ఎక్కడైనా గానీ లేదా ఫోన్‌లో గానీ అధ్యయనం చేయవచ్చు. మీరు సమయం వెచ్చిస్తే చాలు, వెలకట్టలేని ఎన్నో ప్రయోజనాలు పొందుతారు. ■

(w13-E 01/01)

\* ఇంకా ఎక్కువ తెలుసుకోవాలనుకుంటే, యెహోవాసాక్షులు ప్రచురించిన బైబిలు నిజంగా ఏమి బోధిస్తోంది? అనే వుత్తరంలోని “మనం ‘అంత్యదినములలో’ జీవిస్తున్నామా?” అనే 9వ అధ్యాయం చూడండి.

## లోకాంతం గురించి యెహోవాసాక్షులు తప్పుడు తేదీలు ఇచ్చారా?

అంతం ఎప్పుడు వస్తుంది అనేదాని గురించి యెహోవాసాక్షులు ఒకప్పుడు ఎన్నో అనుకున్నారు. మొదటి శతాబ్దం లోని యేసు శిష్యుల్లా, మేము కూడా ఒకప్పుడు కొన్ని ప్రవచనాలు ఫలానా సమయానికి నెరవేరతాయని అనుకున్నాం, కానీ అది యెహోవా అనుకున్న సమయం కాదు. (లూకా 19:11; అపొస్తలుల కార్యములు 1:6; 2 థెస్సలోనికయులు 2:1, 2) ఎంతోకాలం యెహోవా సేవ చేసిన ఎ. హెచ్. మాక్ మిలన్ “మనం మన పొరపాట్లను ఒప్పుకోవాలని, మంచి అవగాహన కోసం దేవుని వాక్యాన్ని పరిశోధిస్తూనే ఉండాలని నేర్చుకున్నాను” అన్నారు, మేము ఆయనతో పూర్తిగా ఏకీభవిస్తున్నాం.

మరైతే, అంతం దగ్గరపడిందని

మేమెందుకు ఇంకా ప్రకటిస్తూనే ఉన్నాం? ఎందుకంటే, ‘జాగ్రత్తపడండి; మెలకువగా ఉండండి’ అని యేసు చెప్పిన మాటలు వినడం ఎంత ప్రాముఖ్యమో మాకు తెలుసు. మేము యేసు చెప్పినట్టు చేయకుండా, ‘నిద్ర పోతుంటే’ ఆయన చాలా బాధపడతాడు. (మార్కు 13:33, 36) ఎందుకు?

ఈ ఉదాహరణ పరిశీలించండి: వాతావరణ కేంద్రం రాబోయే తుఫాను గురించి హెచ్చరికలు ఇస్తూ ఉంటుంది, ఇచ్చిన ప్రతీసారి తుఫాను రాకపోవచ్చు. కానీ అదిచ్చే ముందస్తు హెచ్చరికలు కొన్నిసార్లు ప్రాణాల్ని కాపాడతాయి.

అలాగే అంతం గురించి మేము ఒకప్పుడు ఎన్నో అనుకున్నాం. అయితే విమర్శల గురించి భయపడడం కంటే

యేసు చెప్పింది చేయడం, ప్రాణాలు కాపాడడం ఇవే మాకు ముఖ్యం. అంతం గురించి ఇతరులను హెచ్చరించడానికి, ‘దృఢంగా సాక్ష్యమివ్వండి’ అన్న యేసు ఆజ్ఞే మాకు ప్రేరణనిస్తోంది.—అపొస్తలుల కార్యములు 10:42.

అయినా, అంతం **ఎప్పుడు** వస్తుందనే దానిమీద దృష్టి పెట్టడం కంటే అది **తప్పుకుండా** వస్తుందనే నమ్మకంతో తగిన చర్యలు తీసుకోవడమే ముఖ్యమని మేము నమ్ముతాం. ‘[అంతం మీరనుకున్న దానికంటే] ఆలస్యంగా వచ్చినా దాని కోసం కనిపెట్టుకుని ఉండండి, అది తప్పక జరుగుతుంది, జాగుచేయక వస్తుంది’ అని హబక్కుకు 2:3లో ఉన్న మాటలను మేము గంభీరంగా తీసుకుంటాం.



# ‘నీవు ఈ సంగతుల్ని పసిబాలలకు బయలుపర్చావు’

మీరు దేవుని గురించిన సత్యాన్ని అంటే ఆయనెవరు, ఆయన ఇష్టాన్ని తెలుసుకోవాలనుకుంటున్నారా? యెహోవా దేవుడు తన గురించిన సత్యమంతా బైబిల్లో రాయించాడు. అలాగని బైబిలును చదివి, ఆ సత్యాన్ని పూర్తిగా అర్థం చేసుకోవడం అందరివల్లా కాదు. ఎందుకని? ఎందుకంటే, అలాంటి ఆధ్యాత్మిక సత్యాన్ని గ్రహించడం ఒక అరుదైన అవకాశం; అది అందరికీ దొరికేది కాదు. దీని గురించి యేసు ఏమి చెప్పాడో పరిశీలిద్దాం.—**మత్తయి 11:25 చదవండి.**

‘ఆ సమయంలో యేసు చెప్పినదేమనగా’ అనే మాటలతో ఆ వచనం మొదలౌతుంది. అంటే, యేసు ఇప్పుడు మాట్లాడబోయేది బహుశా అంతకు ముందు జరిగిన దాని గురించి కావచ్చు. తాను ఎన్నో అద్భుతాలు చేసిన మూడు గలీలయ పట్టణాల్లో సత్యానికి స్పందించని ప్రజలను ఆయన అంతకుముందే గద్దించాడు. (మత్తయి 11:20-24) అయితే, ‘యేసు చేసిన అద్భుతాల్ని చూసి కూడా ఆయన చెప్పిన సత్యానికి స్పందించని ప్రజలుంటారా?’ అని మీకు అనిపించవచ్చు. వాళ్ల మొండి వైఖరి వల్లే వాళ్లు స్పందించలేదు.—**మత్తయి 13:10-15.**

బైబిల్లోని ఆధ్యాత్మిక సత్యాన్ని అర్థం చేసుకోవాలంటే మనకు రెండు విషయాలు అవసరమని యేసుకు తెలుసు. మొదటిది దేవుని సహాయం, రెండోది సరైన హృదయ వైఖరి. యేసు ఇలా వివరించాడు: ‘తండ్రి ఆకాశానికి, భూమికి ప్రభువా, నీవు జ్ఞానులకు, వివేకులకు ఈ సంగతుల్ని మరుగుచేసి పసిబాలలకు బయలుపర్చావని నిన్ను స్తుతిస్తున్నాను.’ బైబిల్లోని ఆధ్యాత్మిక సత్యాన్ని గ్రహించడం అరుదైన అవకాశమని ఎందుకు అనుకోవాలో మీకు అర్థమౌతుందా? యెహోవా దేవుడు ఆకాశానికి, భూమికి ప్రభువు, సత్యాన్ని ఎవరికి బయల్పర్చాలో, ఎవరికి మరుగుచేయాలో నిర్ణయించుకునే హక్కు ఆయనకు ఉంది. అలాగని దేవుడు పక్షపాతం చూపించడు. అయితే సత్యాన్ని ఎవరికి బయల్పర్చాలి, ఎవరికి మరుగుచేయాలి అనేదాన్ని ఆయన దేని ఆధారంగా నిర్ణయిస్తాడు?

యెహోవాకు వినయంగా ఉండేవాళ్లంటే ఇష్టం, అహంకారం అంటే ఆయనకు ఇష్టం లేదు. (యాకోబు 4:6) ఆయన ‘జ్ఞానులకు, వివేకులకు’ సత్యాన్ని మరుగు చేస్తాడు. అంటే సొంత తెలివితేటల మీద ఆధారపడుతూ, దేవుని సహాయం తమకు అక్కర్లేదనుకునే గర్విస్తులైన ఈ లోక జ్ఞానులకు, విద్యావంతులకు ఆయన దాన్ని

వెల్లడిచేయడు. (1 కొరింథీయులు 1:19-21) కానీ ఆయన దాన్ని ‘పసిబాలలకు’ వెల్లడిచేస్తాడు. అంటే చిన్నపిల్లల్లా వినయంతో, నిజంగా తెలుసుకోవాలనే కోరికతో తన సహాయాన్ని అర్థించే వాళ్లకు వెల్లడిచేస్తాడు. (మత్తయి 18:1-4; 1 కొరింథీయులు 1:26-28) దేవుని కుమారుడైన యేసు ఈ రెండు రకాల ప్రజల్ని చూశాడు. ఆయన సందేశాన్ని విద్యావంతులైన, గర్విస్తులైన మత నాయకులు అర్థం చేసుకోలేదు గానీ, వినయస్థులైన జాలర్లు అర్థం చేసుకున్నారు. (మత్తయి 4:18-22; 23:1-5; అపొస్తలుల కార్యములు 4:13) అయితే, **నిజమైన వినయం చూపించిన** కొందరు సంపన్నులైన విద్యావంతులు కూడా యేసు శిష్యులయ్యారు. —**లూకా 19:1, 2, 8; అపొస్తలుల కార్యములు 22:1-3.**

మొదట్లో అడిగిన ప్రశ్న దగ్గరకు మళ్ళీ వెళ్దాం: మీరు దేవుని గురించిన సత్యాన్ని తెలుసుకోవాలనుకుంటున్నారా? అయితే, ఈ లోకంలో తెలివైనవాళ్లమని అనుకునే వారిమీద దేవుని అనుగ్రహం ఉండదని తెలుసుకున్నప్పుడు మీరు ఊరటపొంది ఉంటారు. నిజానికి లోకపరంగా తెలివైనవాళ్ల చిన్నచూపుకి గురయ్యే వినయస్థుల మీద ఆయన అనుగ్రహం ఉంటుంది. మీరు సరైన వైఖరితో వినయంగా దేవుని వాక్యాన్ని అధ్యయనం చేస్తే, ఆయన మీకు కూడా సత్యం గురించిన అవగాహన అనే అమూల్యమైన బహుమానం ఇస్తాడు. ఆ సత్యాన్ని గ్రహిస్తే మీ జీవితానికి ఒక అర్థం చేకూరుతుంది, దేవుడు త్వరలో తీసుకొస్తానని మాటిచ్చిన నీతి విలసిల్లే కొత్త లోకంలో నిరంతర జీవితం అనే అసలు సినెలైన జీవితం మీ సొంతమవుతుంది.\*—1 తిమోతి 6:12, 18, 19; 2 పేతురు 3:13. ■ (w13-E 01/01)

\*మీరు దేవుని గురించిన సత్యాన్ని, ఆయన సంకల్పాన్ని తెలుసుకోవడానికి యెహోవాపాత్రులు సంతోషంగా సహాయం చేస్తారు. వాళ్లు బైబిలు నిజంగా ఏమి బోధిస్తోంది? అనే పుస్తకాన్ని ఉపయోగించి మీతో ఉచితంగా గృహ బైబిలు అధ్యయనం చేయడానికి సిద్ధంగా ఉన్నాడు.

జనవరి - మార్చి నెలల్లో

ఈ బైబిలు భాగం చదవండి:

మత్తయి 1-లూకా 6 అధ్యాయాలు



బ్రయన్ హ్యూయట్

జననం:

1981

దేశం:

అమెరికా

ఒకప్పుడు:

దారితప్పిన కుమారుడు



# “నిజమైన స్వేచ్ఛ అంటే ఏమిటో ఇప్పుడు నాకు తెలిసింది”

**నా గతం:** నేను అమెరికాలోని ఉత్తర వెస్ట్ వర్జీనియాలో ఉన్న ఓహోయో నదీ తీరాన ప్రశాంతమైన మాండ్స్విల్ పట్టణంలో పుట్టాను. మేము సలుగురు పిల్లలం, అందులో ముగ్గురం అబ్బాయిలమే, నేను రెండోవాణ్ణి. మా ఇల్లు నిశ్శబ్దంగా ఉండడం దాదాపు జరగని పని. మా అమ్మానాన్న కష్టజీవులు, సాటి వాళ్లను ప్రేమించే నిజాయితీపరులు. మేము పెద్ద ఉన్నవాళ్లమేమీ కాకపోయినా మాకు ఎప్పుడూ ఏ లోటూ రాలేదు. యెహోవాసాక్షులైన మా తల్లిదండ్రులు మా చిన్నతనంలోనే బైబిలు సూత్రాలను మా హృదయాల్లో నాటడానికి చేయ గలిగినదంతా చేశారు.

ఎదిగే వయసు వచ్చేసరికే నా హృదయం తప్పుదారి పట్టడం మొదలైంది. బైబిలు సూత్రాలు పాటిస్తే జీవితంలో ఏదైనా కోల్పోతానేమో అనే అనుమానం నాకు వచ్చింది. నాకు నచ్చినట్టు జీవిస్తేనే సంతోషంగా ఉంటానని అనుకున్నాను. అప్పటికే క్రైస్తవ కూటాలకు వెళ్లడం మానేశాను. మా అన్నయ్య, చెల్లీ నాలాగే తయారయ్యారు. మమ్మల్ని మార్చడానికి మా తల్లిదండ్రులు చేయని ప్రయత్నం లేదు, కానీ అవన్నీ బూడిదలో పోసిన పన్నీరయ్యాయి.

నేను కోరుకున్న స్వేచ్ఛ నన్ను ఎన్నో వ్యసనాలకు బానిసను చేస్తుందని నేను ఊహించలేదు. ఒకరోజు స్కూలు నుండి ఇంటికి వస్తుంటే దారిలో ఒక స్నేహితుడు సిగరెట్ ఇచ్చి కాల్రుమన్నాడు. నేను కాల్రాను. ఆరోజు మొదలు, ఎన్నో పాడు అలవాట్లకు లొంగిపోయాను. రాసురాసు మత్తుమందులు తీసుకోవడం, తాగడం, చెడు తిరుగుళ్లు తిరగడం ఇదే నా జీవితం అయిపోయింది. కొన్ని సంవత్సరాలకు, మరింత ప్రమాదకరమైన మాదకద్రవ్యాలను వాడి చూశాను. వాటిల్లో చాలావాటికి బానిసైపోయాను. ఎంతగా అంటే, వాటిని కొనడానికి మత్తుమందుల అమ్మకం కూడా మొదలుపెట్టాను.

నేను చేసేది తప్పని నా మనస్సాక్షి పదేపదే నన్ను వేదించేది, కానీ నేను దాని నోరు నొక్కేయడానికి ప్రయత్నించేవాడిని. అప్పటికే జరగాల్సిన నష్టమంతా జరిగిపోయింది, చేతులు కాలాక ఆకులు పట్టుకుని ఏంలాభం అనిపించింది. పార్టీల్లో, మ్యూజికల్ ప్రోగ్రామ్లలో చుట్టూ ఎంతమంది జనమున్నా ఏదో వెలితిగా అనిపించేది, తెలియని ఒంటరితనం వేదించేది. మా అమ్మానాన్నలు ఎంత మంచివాళ్లో, ఎంత వద్దతి ఉన్న వాళ్లో నాకు అప్పుడప్పుడు గుర్తొస్తుండేది, కానీ నేనేంటి ఇలా తయారయ్యాను అనిపించేది.

**బైబిలు నా జీవితాన్ని ఎలా మార్చిందంటే . . .** నామీద నేను ఆశలు వదిలేసుకున్నాను, కొంతమంది మాత్రం వదులుకో లేదు. 2000 సంవత్సరంలో మా అమ్మానాన్న యెహోవావాన్లుల జిల్లా సమావేశానికి నన్ను రమ్మన్నారు. వెళ్లాలనిపించకపోయినా వెళ్లాను. అక్కడ నా కళ్లను నేను సమ్మలేకపోయాను, నాలాగే తయారైన మా అన్నయ్య, చెల్లీ కూడా వచ్చారు!

అక్కడ కూర్చున్నప్పుడు, దాదాపు సంవత్సరం క్రితం అదే స్థలంలో మ్యూజికల్ ప్రోగ్రామ్ జరగడం నాకు గుర్తొచ్చింది. దానికి దీనికి ఉన్న తేడా చూసి నా మనసు చలించిపోయింది. ఇదే స్థలం మ్యూజికల్ ప్రోగ్రామ్ సమయంలో సిగరెట్ల కంపుతో, చెత్తాచెదారంతో నిండిపోయింది. ఆ ప్రోగ్రామ్ కి వచ్చినవాళ్లకు మంచీమర్యాదలు లేవు, ఆ పాటల్లోని భావం మనసును కృంగదీసేలా ఉండేది. ఈ సమావేశంలో అయితే ఎటు చూసినా సంతోషంగా ఉండే ప్రజలున్నారు. వాళ్లు నన్ను చూసి ఎన్నో సంవత్సరాలైనా ఆప్యాయంగా పలకరించారు. చుట్టూ పరిసరాలు శుభ్రంగా ఉన్నాయి.

**“మత్తు పదార్థాల వాడకం, అమృకం మానేయడానికి బైబిలు నాకు శక్తినిచ్చింది, సమాజంలో ఒక మంచి పౌరుడిగా నన్ను తీర్చిదిద్దింది”**

భవిష్యత్తు మీద ఆశ చిగురింపజేసే సందేశం వేదిక మీద నుండి వినిపిస్తుంది. బైబిలు సత్యంతో వచ్చే సానుకూల ప్రభావం చూసి నప్పుడు దాన్ని నేను ఎందుకు జారవిడుచుకున్నానా అని బాధేసింది.—యెషయా 48:17, 18.

సమావేశం అయిపోయిన వెంటనే క్రైస్తవ సంఘానికి తిరిగి వెళ్లాలని మనసులో గట్టిగా నిర్ణయించుకున్నాను. సమావేశంలో ఎదురైన మంచి అనుభవంతో మా అన్నయ్య, చెల్లీ కూడా అదే నిర్ణయం తీసుకున్నారు. మేము ముగ్గురం బైబిలు అధ్యయనం చేయడానికి ఒప్పుకున్నాం.

“దేవునియొద్దకు రండి, అప్పుడాయిన మీయొద్దకు వచ్చును” అని చెబుతున్న యాకోబు 4:8లోని మాటలు నన్ను బాగా కదిలించాయి. దేవునికి దగ్గరవ్వాలంటే, నా పాత జీవితానికి స్వస్తి చెప్పాలని గ్రహించాను. పొగ తాగడం, మత్తుమందులు తీసుకోవడం, మందు కొట్టడం మానేయాలని ఇంకా వేరే మార్పులు కూడా చేసుకోవాలని నాకు అర్థమైంది.—2 కొరింథీయులు 7:1.

పాత స్నేహాలను వదిలిపెట్టి, యెహోవా ఆరాధకుల్లో కొత్త స్నేహితులను సంపాదించుకున్నాను. నాతో బైబిలు అధ్యయనం చేసిన సంఘ పెద్ద నాకు చాలా సహాయం చేశారు. నా యోగక్షేమాలు తెలుసుకోవడానికి ఆయన ఎప్పటికప్పుడు ఫోన్ చేసేవారు,

మా ఇంటికి కూడా వచ్చేవారు. ఇప్పుడు నాకున్న మంచి స్నేహితుల్లో ఆయనొకరు.

2001 వసంతకాలంలో దేవునికి సమర్పించుకుని బాప్తిస్మం తీసుకున్నాను. మా అన్నయ్య, చెల్లీ కూడా బాప్తిస్మం తీసుకున్నారు. మా కుటుంబంలో అందరూ యెహోవా సేవలో ఒకటవడం చూసినప్పుడు మా అమ్మానాన్నలకు, సమ్మకంగా ఉన్న మా తమ్ముడికి పట్టలేనంత ఆనందం కలిగింది.

**నేనేలా ప్రయోజనం పొందానంటే . . .** బైబిలు సూత్రాలు మనుషుల్ని కట్టడి చేస్తాయని ఒకప్పుడు అనుకునేవాణ్ణి. కానీ అవి మనకు రక్షణ కల్పిస్తాయని ఇప్పుడు నమ్ముతున్నాను. మత్తు పదార్థాల వాడకం, అమృకం మానేయడానికి బైబిలు నాకు శక్తినిచ్చింది, సమాజంలో ఒక మంచి పౌరుడిగా నన్ను తీర్చిదిద్దింది.

ఐక్యంగా యెహోవాను ఆరాధిస్తున్న అంతర్జాతీయ సహోదర బృందంలో ఇప్పుడు నేనూ ఒకడిని! యెహోవా సేవకులు ఎంతో ప్రేమగా ఉంటారు, ఐక్యంగా దేవుణ్ణి సేవిస్తారు. (యోహాను 13:34, 35) అలాంటి వాళ్లలో నుండి ఒక మంచి బహుమానం నాకు దొరికింది. అదెవరో కాదు, నేను ప్రాణప్రదంగా ప్రేమిస్తూ మురిపెంగా చూసుకుంటున్న నా భార్య అడ్రియన్. మేమిద్దరం ఎంతో ఆనందంగా సృష్టికర్తను సేవిస్తున్నాం.

ఇప్పుడు నేను స్వార్థం చూసుకునే వ్యక్తిని కాను, స్వచ్ఛందంగా పూర్తికాల సేవను చేస్తున్నాను. ఆ సేవలో భాగంగా దేవుని వాక్యం నుండి ఎలా ప్రయోజనం పొందవచ్చో ప్రజలకు బోధిస్తున్నాను. ఈ పని నాకు అన్నిటికన్నా ఎంతో సంతోషాన్నిచ్చింది. బైబిలు నా జీవితాన్ని మార్చేసిందని పూర్తి సమ్మకంతో దృఢంగా చెప్పగలను. నిజమైన స్వేచ్ఛ అంటే ఏమిటో ఇప్పుడు నాకు తెలిసింది. ■

(w13-E 01/01)





# ‘అతను మృతినొందినా, మాట్లాడుతున్నాడు’



ప్రకృత మైదానంలో ప్రశాంతంగా మేత మేస్తున్న గొర్రెల మందమైతే హేబెలు ఓసారి చూశాడు. మందకు అల్లంత దూరంలో కనబడుతున్న వెలుగుపై అతని చూపు పడివుంటుంది. ఏదెను తోటలోకి ఎవరూ వెళ్లకుండా అడ్డుకోవడానికి అక్కడ ఓ ఖడ్గజ్వాల అనుక్షణం తిరుగుతూ ఉంటుందని అతనికి తెలుసు. తన తల్లిదండ్రులు ఒకప్పుడు ఆ తోటలోనే నివసించే వాళ్లు. కానీ ఇప్పుడు వాళ్లకుగానీ వాళ్ల పిల్లలకుగానీ అందులోకి ప్రవేశం లేదు. ఆ సంద్య వేళ పిల్లగాలులకు హేబెలు తల వెంట్రుకలు ఎగిరిపడుతుండగా, అతను ఆకాశానికేసి చూస్తూ సృష్టికర్త గురించి ఆలోచిస్తున్నట్టు ఊహించుకోండి. మనిషికి దేవునికి మధ్య ఏర్పడిన దూరం ఏనాటికైనా కరుగుతుందా? అలా జరగాలన్నదే అతని కోరిక.

నేడు హేబెలు మీతో మాట్లాడుతున్నాడు. ఆయన స్వరం మీకు వినిపిస్తోందా? అది అసాధ్యమని మీరు అంటారేమో. అవును, ఆదాము రెండో కుమారుడైన ఈ హేబెలు చనిపోయి దాదాపు 60 శతాబ్దాలు గడిచిపోయాయి. ఈపాటికి ఆయన ఎముకలు కూడా పూర్తిగా మట్టిలో కలిసిపోయివుంటాయి. ‘చనిపోయినవాళ్లు ఏమీ ఎరుగరు’ అని బైబిలు చెబుతోంది. (ప్రసంగి 9: 5, 10) పైగా హేబెలు మాట్లాడిన ఒక్క ముక్క కూడా బైబిల్లో లేదు. మరి ఆయన మనతో ఎలా మాట్లాడగలడు?

హేబెలు గురించి పౌలు దేవుని ప్రేరణతో ఇలా రాశాడు, ‘అతను మృతినొందినా మాట్లాడుతున్నాడు.’ (హెబ్రీయులు 11:4) ఎలా? విశ్వాసం ద్వారా. ఈ విలక్షణమైన లక్షణాన్ని అలవర్చుకున్న మొట్టమొదటి మనిషి హేబెలే. ఆయన చూపించిన విశ్వాసం ఎంత గొప్పదంటే అది ఈనాటికీ సజీవంగా ఉంది, విశ్వాసానికి నాటిలేని ప్రమాణంగా నిలిచింది. ఆయన విశ్వాసం గురించి నేర్చుకుని, ఆయనను ఆదర్శంగా తీసుకుంటే, హేబెలు మన కళ్లముందే ఉండి మనతో మాట్లాడుతున్నట్టు ఉంటుంది.

హేబెలు గురించి బైబిలు చెప్పేది చాలా తక్కువే అయినా ఆయన గురించి, ఆయన విశ్వాసం గురించి ఎంతో నేర్చుకోవచ్చు. దాని గురించి ఇప్పుడు చూద్దాం.

## ప్రపంచం పసితనంలో ఉన్నప్పుడు పెరిగిన హేబెలు

హేబెలు మానవ చరిత్ర తొలినాళ్లలో పుట్టాడు. చాలా ఏళ్ల తర్వాత యేసు మాట్లాడుతూ హేబెలును ‘లోకం పుట్టుకతో’ ముడిపెట్టాడు. (లూకా 11:50, 51) యేసు ఇక్కడ లోకం అని అన్నప్పుడు, పాపం నుండి విముక్తి పొందబోయే వారి గురించి మాట్లాడుతున్నాడని స్పష్టంగా తెలుస్తోంది. అప్పుడున్న మనుషుల్లో హేబెలు నాలుగవవాడైనా, దేవుని దృష్టిలో విమోచనకు అర్హులైన వాళ్లలో హేబెలే మొదటివాడని అనిపిస్తోంది.\* అంటే హేబెలు పెరిగింది మంచి వాతావరణంలో కాదని అర్థమౌతోంది.

మానవ కుటుంబం మొదలైన కొంతకాలానికే విషాద పరిస్థితులు అలుముకున్నాయి. హేబెలు తల్లిదండ్రులైన ఆదాము, హవ్వలు అందంగా, బలంగా ఉండివుంటారు. కానీ ఏం లాభం వాళ్లు తమ జీవితంలో ఒక ఘోరమైన తప్పు చేశారు, ఆ విషయం వాళ్లకి తెలుసు. ఒకప్పుడు వాళ్లు పరిపూర్ణులు, నిరంతరం జీవించే సదావకాశం కూడా వాళ్లకుండేది. కానీ, వాళ్లు యెహోవా దేవుని మీద తిరుగుబాటు చేశారు, దాంతో ఆయన వాళ్లను సుందరమైన ఏదెను తోటలో నుండి బయటకు పంపించేశాడు. వాళ్లు అన్నిటికన్నా చివరకు తమ పిల్లల అవసరాల కన్నా కూడా తమ కోరికలకే ఎక్కువ ప్రాధాన్యమిచ్చారు. వాళ్లు పరిపూర్ణతను, నిరంతరం జీవించే అవకాశాన్ని చేజార్చుకున్నారు.—ఆదికాండము 2:15-3:24.

ఏదెను తోట నుండి వచ్చేసాక ఆదాముహవ్యల జీవితం దుర్భరంగా మారింది. అయినా, వాళ్లకు మొదటి బిడ్డ కయ్యాను పుట్టినప్పుడు హవ్వ ఇలా అంది, “యెహోవా దయవలన నేనొక మనుష్యుని సంపాదించుకొన్నాను.” ఒక స్త్రీకి “సంతానం”

\* మానవ తొలి సంతానం పుట్టుకతో ‘లోకం పుట్టడం’ ఆరంభమైంది. అయితే మొదట పుట్టింది కయ్యాను కదా అలాంటప్పుడు యేసు, ‘లోకము పుట్టుకను’ హేబెలుతో ఎందుకు ముడిపెట్టాడు? కయ్యాను తీసుకున్న నిర్ణయాలను, చేసిన పనులను చూస్తే అతడు యెహోవా దేవుని మీద కావాలనే తిరుగుబాటు చేశాడని అర్థమౌతుంది. తన తల్లిదండ్రులాగే కయ్యాను కూడా పునరుత్థానం అయ్యేవాళ్లలో, పాపవిముక్తి పొందేవాళ్లలో బహుశా ఉండకపోవచ్చు.

కలుగుతుందని, ఆ సంతానం ఆదాముహవ్యలను మోసగించిన దుష్టుణ్ణి నాశనం చేస్తుందని ఏదెను తోటలో యెహోవా చేసిన వాగ్దానం ఆమె మనసులో ఉన్నట్టు ఆ మాటలను బట్టి తెలుస్తోంది. (ఆదికాండము 3:15; 4:1) ఆ స్త్రీ తనేనని, ఆ “సంతానం” కయినేనని హవ్వ అనుకుందా?

ఒకవేళ అలా అనుకునివుంటే, ఆమె పొరబడినట్టే. దానికి తోడు, ఆదాముహవ్యలు కయీను మనసులో కూడా అవే ఆలోచనలు నూరిపోసివుంటే, ఎందుకూ పనికిరాని అహాన్ని అతనిలో పెంచిపోషించినట్టే. కొంతకాలానికి హవ్వకు ఇంకో బిడ్డ పుట్టాడు. కానీ ఈ బిడ్డ గురించి వాళ్లు గొప్పగా అనుకున్న దాఖలాలు బైబిల్లో ఎక్కడా లేవు. ఈ బిడ్డకు హేబెలు అని పేరు పెట్టారు, ఆ పేరుకు “పదిలే ఊపిరి” లేదా “వ్యర్థం” అనే అర్థాలు ఉండివుండవచ్చు. (ఆదికాండము 4:2) కయీను మీద పెట్టుకున్నన్ని ఆశలు హేబెలు మీద పెట్టుకోకపోవడం వల్లే ఆ పేరు పెట్టివుంటారా? మనకైతే తెలీదు.

ఏదేమైనా ఆదాముహవ్యల నుండి నేటి తల్లిదండ్రులు పాఠం నేర్చుకోవాలి. మీ మాటలతో, చేతలతో మీ పిల్లల మనసుల్లో గర్వం, అధికార దాహం, స్వార్థం వంటి లక్షణాల్ని నూరి పోస్తున్నారా? లేదా యెహోవా దేవుణ్ణి ప్రేమించమని, ఆయనతో స్నేహం చేయమని బోధిస్తున్నారా? విచారకరమైన విషయమేమిటంటే, మొదటి తల్లిదండ్రులు తమ బాధ్యతల్ని సరిగ్గా నిర్వహించలేదు. అయినాసరే వాళ్ల పిల్లలందరికీ మంచి భవిష్యత్తు పొందే అవకాశం ఉంది.

## హేబెలు విశ్వాసాన్ని ఎలా పెంపొందించుకున్నాడు?

ఆదాము ఎదిగే తన పిల్లలిద్దరికీ కుటుంబ పోషణ కోసం పనులు నేర్పించివుంటాడు. కయీను వ్యవసాయాన్ని ఎంచుకున్నాడు, హేబెలు గొర్రెలు కాయడం మొదలుపెట్టాడు.

అయితే, హేబెలు ప్రాముఖ్యమైన మరో పని కూడా చేశాడు. ఆయన విశ్వాసం అనే మంచి లక్షణాన్ని వృద్ధి చేసుకున్నాడని చాలాకాలం తర్వాత పౌలు రాశాడు. ఒక్కసారి ఆలోచించండి. ఆ రోజుల్లో విశ్వాసం విషయంలో హేబెలుకు ఆదర్శంగా ఎవరూ లేరు. మరైతే, యెహోవా దేవునిపై విశ్వాసాన్ని ఆయన ఎలా పెంచుకున్నాడు? దేవునిపై బలమైన విశ్వాసాన్ని పెంచుకోవడానికి హేబెలుకు సహాయపడిన మూడు విషయాలు ఇప్పుడు మనం చూద్దాం.

**యెహోవా సృష్టి.** యెహోవా దేవుని శాపం వల్ల నేలమీద ముండ్ల తుప్పలు, గచ్చపొదలు మొలిచి వ్యవసాయం కష్టతరంగా మారిన మాట నిజమే. అయినా, హేబెలు ఇంట్లో వాళ్లందరూ బ్రతకడానికి కావాల్సిన ఆహారాన్ని భూమి సమృద్ధిగా ఉత్పత్తి చేస్తూనే ఉంది. అదీగాక పక్షులు, చేపలతో సహా ఏ జంతువునీ దేవుడు శపించలేదు. అలాగే పర్వతాలు, సరస్సులు, నదులు, సముద్రాలు, ఆకాశం, మేఘాలు, సూర్యుడు, చంద్రుడు, నక్షత్రాలు ఇవేవీ కూడా దేవుని శాపానికి గురికాలేదు. హేబెలు ఎటుచూసినా, సమస్తాన్ని సృష్టించిన యెహోవా దేవుని అపారమైన ప్రేమకు, జ్ఞానానికి, మంచితనానికి రుజువులే కనిపించాయి. (రోమీయులు 1:20) సృష్టి కార్యాల గురించి, దేవుని లక్షణాల గురించి ఆలోచించినప్పుడు ఆయన విశ్వాసం బలపడింది.

**యెహోవా దేవుని గురించి ఆలోచించడానికి హేబెలు సమయం వెచ్చించాడు.** ఆయన గొర్రెలను కాస్తున్నట్టు ఊహించుకోండి. కాపరులు ఎక్కువగా నడవాల్సి ఉంటుంది. గొర్రెల కోసం పచ్చని గడ్డి, మంచినీరు, సేదదీరే నీడ ఉండే ప్రదేశాలను వెదుకుతూ ఆ సాధు జంతువులను కొండల మీద, లోయల్లోనూ, నదుల గుండా ఆయన నడిపించేవాడు. దేవుడు సృష్టించిన ప్రాణులన్నిటిలోకన్నా గొర్రెలు నిస్సహాయమైనవి. వాటిని చూస్తే, మనిషి కాపుదల, నడిపింపు లేకపోతే అవి మనుగడ సాగించలే వేమో అనిపిస్తుంది. అది గమనించిన హేబెలు తనకు కూడా,

హేబెలు తాను జీవించినంతకాలం, కెరూబులు నమ్మకంగా, విధేయతతో యెహోవా సేవ చేయడం గమనించాడు



మనుషుల కంటే తెలివైన, శక్తివంతుడైనవాని నడిపింపు, కాపుదల, శ్రద్ధ అవసరమని గ్రహించాడా? ఆయన ప్రార్థనలో తప్పకుండా అలాంటి అభిప్రాయాలనే వ్యక్తం చేసి ఉంటాడు, దాని వల్ల ఆయన విశ్వాసం మరింతగా పెరిగి ఉంటుంది.

**యెహోవా వాగ్దానాలు.** దేవుడు తమను ఏదెను తోట నుండి వెళ్లగొట్టడానికి దారిపీసిన సంఘటనలను ఆదాముహవ్యలు తమ పిల్లలకు చెప్పివుంటారు. దాంతో హేబెలుకు ధ్యానించడానికి బోలెడంత సమాచారం దొరికింది.

నేల శాపానికి గురౌతుందని యెహోవా చెప్పాడు. ముండ్ల తుప్పలను, గచ్చపాదలను చూసిన హేబెలుకు యెహోవా చెప్పిన మాట నెరవేరిందని అర్థమైంది. హవ్వ వేదనతో గర్భం ధరించి, పిల్లలను కంటుందని కూడా యెహోవా చెప్పాడు.

## ప్రేమగల సృష్టికర్త మీద విశ్వాసుంచడానికి బలమైన ఆధారాన్ని హేబెలు సృష్టిలో చూశాడు

తనకు తమ్ముళ్ళూ, చెల్లెళ్ళూ పుట్టినప్పుడు ఆ మాట కూడా నిజమేనని హేబెలుకు తెలిసింది. హవ్వ తన భర్త ప్రేమను, శ్రద్ధను అతిగా కోరుకుంటుందనీ, ఆదాము ఆమెపై ఆధిపత్యం చెలాయిస్తాడని యెహోవాకు ముందే తెలుసు. తన తల్లిదండ్రుల విషయంలో అలా జరగడం హేబెలు చూశాడు. ఇలా ప్రతీ విషయంలోనూ, యెహోవా చెప్పిన మాట ఖచ్చితంగా నెరవేరడం హేబెలు చూశాడు. ఏదెను తోటలో మొదలైన తప్పులన్నిటినీ సరిదిద్దే “సంతానం” గురించి దేవుడు చేసిన వాగ్దానంపై హేబెలు విశ్వాసముంచడానికి అవన్నీ తిరుగులేని కారణాలుగా నిలిచాయి. —ఆదికాండము 3:15-19.

**యెహోవా సేవకులు.** విశ్వాసం విషయంలో ఆదర్శవంతులైన మనుషులెవరూ హేబెలుకు కనిపించలేదు, అయితే ఆ కాలంలో భూమీ౯డ ఉన్న తెలివైన ప్రాణులు మనుష్యులు మాత్రమే కాదు. ఆదాముహవ్యలను ఏదెను తోట నుండి వెళ్లగొట్టిన తర్వాత వాళ్ళు గానీ, వాళ్ల పిల్లలుగానీ ఆ అందమైన ఉద్యానవనంలోకి రాకుండా యెహోవా ఓ కట్టుదిట్టమైన ఏర్పాటు చేశాడు. ఎప్పుడూ తిరుగుతూ ఉండే ఖడ్గజ్వాలతోపాటు, దేవదూతల్లో ఉన్నత శ్రేణికి చెందిన కెరూబులను ఆ తోట ముఖద్వారం దగ్గర కాపలాగా యెహోవా నియమించాడు. —ఆదికాండము 3:24.

చిన్నవాడైన హేబెలు ఆ కెరూబులను చూస్తున్నట్లు ఊహించుకోండి. మనుష్యరూపంలో ఉన్న ఆ దేవదూతలు హేబెలు కళ్లకు అత్యంత బలాడుక్కల్లా కనిపించారు. నిరంతరం జ్వలిస్తూ,

తిరుగుతూ ఉన్న ఆ ఖడ్గం ఆయనలో ఆశ్చర్యాన్ని, భయాన్ని కలిగించింది. హేబెలు పెరిగి పెద్దవాడౌతున్నప్పుడు, ఆ కెరూబులు విసుగు చెంది తమ పనిని వదిలి పెట్టడడం ఎప్పుడైనా చూశాడా? లేదు. తెలివైన, శక్తివంతమైన ఆ ప్రాణులు రోజులు, సంవత్సరాలు, దశాబ్దాలు గడుస్తున్నా సమ్మకంగా తమ విధిని నిర్వర్తిస్తూనే ఉన్నాయి. అది చూసిన హేబెలుకు యెహోవాను యథార్థంగా, స్థిరంగా సేవించేవాళ్ళు ఉన్నారని అర్థమైంది. యెహోవా పట్ల తన కుటుంబంలో ఎవరికీ లేని విశ్వసనీయత, విధేయత వంటి లక్షణాలను హేబెలు ఆ కెరూబుల్లో చూశాడు. ఆ దూతల ఆదర్శం అతని విశ్వాసాన్ని తప్పక బలపర్చివుంటుంది.

యెహోవా దేవుడు తన సృష్టి, తన వాగ్దానాలు, తన సమ్మకమైన సేవకుల ప్రవర్తన ద్వారా తన గురించి ఎన్నో విషయాలు వెల్లడి చేశాడు. వాటిని ధ్యానించడం వల్ల హేబెలు విశ్వాసం చాలా బలపడింది. ఆయన ఆదర్శం మనకెంతో నేర్పిస్తుంది కదా! ప్రత్యేకించి యువతీయువకులకు, ఇంట్లో వాళ్ళు ఎలా ఉన్నా తాము మాత్రం యెహోవా పట్ల నిజమైన విశ్వాసాన్ని పెంపొందించుకోవచ్చనే భరోసాను అది ఇస్తుంది. విశ్వాసాన్ని బలపర్చుకోవడానికి మనందరికీ లెక్కలేనన్ని ఆధారాలు ఉన్నాయి. సృష్టిలో మన చుట్టూ ఉన్న ఎన్నో అద్భుతాలు, మన దగ్గరున్న పూర్తి బైబిలు, విశ్వాసం విషయంలో అనేకమంది ఉదాహరణలు ఆ కోవలోకే వస్తాయి.

## హేబెలు అర్పణ ఎందుకు శ్రేష్ఠమైనది?

హేబెలు తనకు యెహోవా మీద విశ్వాసం పెరిగే కొద్దీ దాన్ని ఎలాగైనా చేతల్లో చూపించాలనుకున్నాడు. అయితే విశ్వాన్నే సృష్టించిన దేవునికి ఓ మామూలు మనిషి ఏమి ఇవ్వగలడు? మానవుడి సహాయంగానీ బహుమానాలుగానీ దేవునికి అస్సలు అవసరం లేదు. కాలం గడుస్తుండగా, హేబెలుకు ఒక గొప్ప సత్యం అర్థమైంది అదేంటంటే, మంచి మనసుతో తన కున్న వాటిలో శ్రేష్ఠమైనది ఏది ఇచ్చినా, ప్రేమగల పరలోక తండ్రి ఎంతో సంతోషిస్తాడు.

అందుకే, హేబెలు తన మందలో నుండి కొన్ని గొర్రెలను అర్పించాలనుకున్నాడు. అత్యంత శ్రేష్ఠమైన, తొలిచూలు గొర్రెలను ఎంపిక చేసి వాటి శరీరంలోని మంచి భాగాలను అర్పించాడు. ఓపక్క కయూను కూడా యెహోవా ఆశీర్వాదం, అనుగ్రహం కోసం తన పంటలో కొంత భాగాన్ని అర్పించాడు. కానీ అతడు మంచి మనసుతో అర్పించలేదు. వాళ్ళ తమ అర్పణలను దేవునికి అందించినప్పుడు వాళ్ళిద్దరి ఉద్దేశాల్లో తేడా స్పష్టంగా కనబడింది.

ఆదాము కుమారులిద్దరూ బహుశా బలిపీఠం మీద, నిప్పుతో తమ అర్పణలను అర్పించివుంటారు. అప్పట్లో భూమీ౯డ





హేబెలు విశ్వాసంతో బలి అర్పించాడు;  
కయ్యాను అలా చేయలేదు

అతని అర్పణను లక్ష్యపెట్టలేదు.’ (ఆదికాండము 4:5)  
అంటే కయ్యాను అర్పణలో లోపం ఉందని కాదు, చాలా  
కాలం తర్వాత దేవుడు ధర్మశాస్త్రంలో పంటను కూడా అర్ప  
ణగా ఇవ్వవచ్చని చెప్పాడు. (లేవీయకాండము 6:14, 15)  
అయితే కయ్యాను “క్రియలు చెడ్డవి” అని బైబిలు చెబుతోంది.  
(1 యోహాను 3:12) ఈ రోజుల్లో జీవిస్తున్న చాలామందిలాగే  
కయ్యాను కూడా పైకి భక్తిగా ఉంటే చాలనుకున్నాడు. అతనికి  
దేవుని మీద నిజమైన విశ్వాసం, ప్రేమ లేవని అతని పనుల్లో  
తేటతెల్లమైంది.

యెహోవా అనుగ్రహం తనకు దక్కలేదని తెలుసుకున్న  
కయ్యాను హేబెలును చూసి నేర్చుకున్నాడా? లేదు. పైగా  
తన తమ్ముడి మీద ద్వేషం పెంచుకున్నాడు. కయ్యాను హృద  
యంలో ఏముందో పసిగట్టిన యెహోవా అతనికి ఓర్పుగా నచ్చ  
చెప్పడానికి ప్రయత్నించాడు. కయ్యాను అలాగే ఉంటే గంభీర  
మైన పాపంలో చిక్కుకుంటాడని, తన దారి మార్చుకుంటేనే  
“తలెత్తుకొనే” పరిస్థితి ఉంటుందని యెహోవా హెచ్చరించాడు.  
—ఆదికాండము 4:6, 7.

కయ్యాను దేవుని మాట వినలేదు. అమాయకుడైన తన  
తమ్ముడికి మాయమాటలు చెప్పి పొలానికి తీసుకువెళ్లాడు.  
అక్కడ కయ్యాను హేబెలు మీద దాడి చేసి అతన్ని చంపేశాడు.  
(ఆదికాండము 4:8) ఒక విధంగా హేబెలే మొట్టమొదటి హత  
సాక్షి, అంటే మత హింసకు బలైన మొదటి వ్యక్తి అని చెప్ప  
వచ్చు. ఆయన చనిపోయాడు, కానీ ఆయన కథ అక్కడితో ఆయ  
పోలేదు.

ఒకరకంగా చెప్పాలంటే, హేబెలు రక్తం ప్రతీకారం  
లేదా న్యాయం కోసం యెహోవా దేవునికి మొరపెట్టింది.  
దేవుడు నేరస్తుడైన కయ్యానును శిక్షించి న్యాయం జరిగేలా  
చూశాడు. (ఆదికాండము 4:9-12) అంతకంటే ముఖ్యంగా,  
హేబెలు విశ్వాసానికి సంబంధించిన వృత్తాంతం నేడు మనతో  
మాట్లాడుతోంది. ఆయన దాదాపు పందేళ్లు బ్రతికుంటాడు,  
ఆ రోజుల్లోని మానవుల ఆయుష్షుతో పోలిస్తే అది చాలా  
తక్కువే. అయినా ఆ కొన్నాళ్లలోనే దేవుణ్ణి సంతోషపెట్టేలా  
ఆయన జీవించాడు. పరలోక తండ్రి అయిన యెహోవా ప్రేమ,  
అనుగ్రహం తనకు ఉన్నాయనే భరోసాతోనే ఆయన కన్నుమూ  
సాడు. (హెబ్రీయులు 11:4) అంతులేని యెహోవా జ్ఞాపకాల్లో  
ఆయన భద్రంగా ఉన్నాడనీ, రమణీయమైన భూపరధైసులో  
జీవించేలా దేవుడు ఆయనను మళ్ళీ బ్రతికిస్తాడనీ మనం గట్టిగా  
నమ్మవచ్చు. (యోహాను 5:28, 29) అక్కడ మీరాయనను కలు  
సుకుంటారా? హేబెలు చెప్పేది విని, ఆయనకున్న గొప్ప విశ్వా  
సాన్ని అనుసరించాలని దృఢంగా నిశ్చయించుకుంటే మీరు  
కలుసుకోవచ్చు. ■

(w13-E 01/01)

యెహోవా ప్రతినిధులుగా ఉన్న కెరూబుల కనుచూపుమేరలో  
వాటిని అర్పించివుంటారు. మరి యెహోవా స్పందించాడా?  
‘యెహోవా హేబెలును, అతని అర్పణను లక్ష్యపెట్టాడు’ అని  
బైబిలు చెబుతోంది. (ఆదికాండము 4:4) ఆ అర్పణ తనకు  
నచ్చిందని యెహోవా ఎలా చూపించాడో బైబిలు చెప్పట్లేదు.  
ఇంతకీ హేబెలు అర్పణ ఆయనకు ఎందుకు నచ్చింది?

ఆ అర్పణలో విశేషమేమైనా ఉందా? హేబెలు, జీవించే  
శ్వాసించే ఒక జంతువుని తీసుకుని దాని అమూల్యమైన రక్తాన్ని  
చిందించి అర్పించాడు. అలాంటి అర్పణకు ఎంతో విలువుంటుం  
దని ఆయన గ్రహించాడా? హేబెలు జీవించిన చాలా శతాబ్దాల  
తర్వాత, దేవుడు నిర్దోషమైన గొర్రెపిల్లను బలి ఇచ్చే ఏర్పాటు  
చేశాడు. నిష్కళంకమైన రక్తాన్ని దారపోసే “దేవుని గొర్రెపిల్ల”  
అయిన తన పరిపూర్ణ కుమారుని బలికి సూచనగా ఆయన  
దాన్ని ఉపయోగించాడు. (యోహాను 1:29; నిర్గమకాండము  
12:5-7) అయితే హేబెలుకు దాదాపు ఇవన్నీ తెలిసివుండక  
పోవచ్చు.

కానీ మనకు ఒక్క విషయం మాత్రం ఖచ్చితంగా తెలుసు,  
హేబెలు తన దగ్గర ఉన్నవాటిలో శ్రేష్ఠమైన వాటిని అర్పించాడు.  
యెహోవా ఈ అర్పణను మాత్రమే కాదు, హేబెలును కూడా  
ఇష్టపడ్డాడు. ఎందుకంటే యెహోవా మీద ప్రేమతో, నిజమైన  
విశ్వాసంతో హేబెలు దాన్ని అర్పించాడు.

కానీ కయ్యాను అలా కాదు. యెహోవా ‘కయ్యానును,

## దేవుని పేరు ఏమిటి?

మన ఇంట్లో అందరికీ పేర్లు ఉంటాయి. చివరికి మనం ముద్దుగా పెంచుకునే జంతువులకు కూడా పేర్లు ఉంటాయి! మరి ఆలాంటప్పుడు దేవునికి కూడా ఒక పేరు ఉండాలి కదా? బైబిల్లో దేవునికి సర్వశక్తిగల దేవుడు, సర్వాధికారియైన ప్రభువు, సృష్టికర్త మొదలైన బిరుదులు చాలా ఉన్నాయి, అయితే ఆయనకంటూ ఒక పేరు కూడా ఉంది.—యెషయా 42:8 చదవండి.

చాలా బైబిలు అనువాదాల్లో దేవుని పేరు కీర్తన 83:18లో ఉంది. ఉదాహరణకు, పరిశుద్ధ గ్రంథంలో ఆ వచనం ఇలా ఉంది: “యెహోవా అను నామము ధరించిన నీవు మాత్రమే సర్వలోకములో మహోన్నతుడవని వారెరుగుదురుగాక.”

## దేవుని పేరును మనం ఎందుకు ఉపయోగించాలి?

మనం ఆయన పేరు ఉపయోగించాలని దేవుడే కోరుతున్నాడు. మనం మన సన్నిహిత మిత్రులతోగానీ, ఆప్తులతోగానీ మాట్లాడేటప్పుడు, వాళ్ల పేర్లు ఉపయోగిస్తాం కదా! కొన్నిసార్లు తమను పేరు పెట్టి పిలవమని వాళ్లే చెప్తారు. దేవునితో మాట్లాడేటప్పుడు కూడా అదే వర్తించదా? యేసుక్రీస్తు కూడా దేవుని పేరు ఉపయోగించమని ప్రోత్సహించాడు.—మత్తయి 6:9; యోహాను 17:26 చదవండి.

అయితే, దేవునికి స్నేహితునిగా ఉండాలంటే ఆయన పేరే కాదు, ఆయన గురించి మరిన్ని వివరాలు తెలుసుకోవాలి. ఉదాహరణకు, ఆయన ఎలాంటి దేవుడు? మనం నిజంగా దేవునికి దగ్గరవ్వగలమా? ఆ ప్రశ్నలకు బైబిల్లో జవాబులు ఉన్నాయి.


(w13-E 01/01)

ఇంకా ఎక్కువ తెలుసుకోవాలనుకుంటే,  
యెహోవాసాక్షులు ప్రచురించిన  
ఈ పుస్తకంలోని 1వ అధ్యాయం చూడండి

ఇంటర్నెట్లో మరిన్ని బైబిలు  
ప్రశ్నలకు జవాబులు చదవండి



మన సన్నిహిత మిత్రులతోగానీ,  
ఆప్తులతోగానీ మాట్లాడేటప్పుడు,  
వాళ్ల పేర్లు ఉపయోగిస్తాం కదా!



బైబిలు నిజంగా  
ఏమి  
బోధిస్తోంది?